

سلیم کے نام..... دوسرا خط

از جناب چوہدری غلام احمد صاحب پرویز

سلیم تم درست کہتے ہو کہ جمعۃ الوداع کے دن جامع مسجد میں قریب پچاس ہزار مسلمانوں کا اجتماع ہوگا۔ اور تم نے یہ بھی ٹھیک کہا کہ اس عظیم الشان گروہ کے ایک آواز پر جھکنے اور اٹھنے کی ہم آہنگی کا نظارہ بڑا دلکش تھا۔ اس کی دکھائی تو اس سے بھی ظاہر ہے کہ بڑے بڑے سیاح آپ کے اس تماشے کی تصویریں لینے بڑی بڑی دور سے آتے ہیں۔ اور ان کے لیے مسجد کے سب سے زیادہ موزوں مقام پر ان حضرات کی طرف سے سہولتوں کے سامان بہم پہنچائے جاتے ہیں جن سے اگر تصویر کشی کا فتویٰ مانگا جائے تو کبھی تکفیر سے ورے بات نہ کریں۔ یہ تو تھا جملہ مقرفہ۔ لیکن سلیم! میں پوچھتا یہ ہوں کہ مسلمانوں کے اس قدر ہجوم میں کتنے انسان تھے کہ جسمانی حرکات کی ہم آہنگی کے ساتھ ساتھ ان کے قلوب بھی ہم آہنگ ہوں۔ اسلام اتحاد خیال کے بعد کہ جسے اصطلاح میں ایمان کہا جاتا ہے، اتحاد عمل کا سبق سکھانے آیا تھا۔ اور اس اتحاد کی بہترین شکلیں اسی قسم کی اجتماعی عبادات تھیں۔ لیکن ذرا غور کر کے بتاؤ تو سہی کہ اس ظاہری اتحاد عمل میں حقیقی اتحاد عمل کا جذبہ کس حد تک کار فرما تھا؟ اسے بھی چھوڑ دو۔ یہ بتاؤ کہ اس ہزار ہا کے مجمع میں کتنے مسلمان تھے کہ جسم کے رکوع و سجود کے ساتھ ساتھ ان کے قلوب بھی مالک حقیقی کے حضور جھکتے چلے جا رہے ہوں۔ تم نے دیکھا ہوگا کہ مولوی صاحبان ادھر سے ادھر صفت بہ صفت و غلط کہتے پھرتے تھے معلوم ہوتا تھا کہ امت کی نجات و سعادت کے دروے گھلے جا رہے ہیں۔ وہ یہ بتاتے تھے کہ صفیں کس طرح سیدھی کرنی چاہئیں۔ دونوں پاؤں کے درمیان فاصلہ کس قدر ہونا چاہیے۔ کندھے کے ساتھ کندھا نہ ملنے سے کس قدر عذاب ہوگا۔ لیکن سلیم! ان میں سے کسی ایک نے بھی یہ بتایا کہ مسلمانوں تم یہاں سے

کس غرض کے لیے ہوے ہو؟ نماز تمہیں کیا پیغام دیتی ہے؟ نماز کا جماعت کے ساتھ ادا کرنا کیوں ضروری ہے؟ ایسے ایسے شاندار اجتماعات سے حقیقی مفہوم کیا ہے؟ یہ اٹھنا بیٹھنا کیا ہے؟ صاف کیوں سیدھی ہونی چاہئیں؟ امام صرف ایک ہی کیوں ہوتا ہے؟ اور اس کی ایک آواز پر بلا چون و چرا سب کو ایک ہی حرکت کیوں کرنی پڑتی ہے؟ وہ غلطی بھی کرتا ہے تو اس کی غلط متابعت اس وقت کیوں ضروری ہوتی ہے؟ فوٹو اتارنے والے سیاح جب اس نظارہ کو اپنے الفاظ میں بیان کرتے ہیں تو مسلمانوں کے اس ضبط و انضباط۔ اس عملی ہم آہنگی کی بے حد تعریف کرتے ہیں۔ لیکن میرا خیال ہے کہ اس حقیقت سے اب بھی آشنا ہو چکے ہیں کہ یہ ضبط و انضباط، یہ عملی ہم آہنگی یہ اتحاد عمل اب صرف جسموں تک ہی محدود ہے۔ قلوب پر ان کا کچھ اثر نہیں۔ یہ ایک رسم ہو کر رہ گیا ہے اس کی روح بالکل بھلائی جا چکی ہے۔ آج دنیا کی ہر قوم اپنی تمام قوت اس بات کے لیے صرف کر رہی ہے کہ ان کے افراد میں اتحاد عمل پیدا ہو۔ ان کی حرکات میں ہم آہنگی اور یکسانیت پیدا ہو جائے۔ وہ ایک ”امام متفق علیہ“ کی آواز پر سب کے سب جھک جائیں اور سب کے سب اٹھ کھڑے ہوں اب اندازہ لگاؤ کہ جس قوم میں یہ سب باتیں بلا محنت و کاوش خود بخود موجود ہوں، اور اس سے نتیجہ کچھ برآمد نہ ہو، تو اس کو تم بے روح نہ کہو گے تو اور کیا کہو گے۔ اور پھر یہ بھی دیکھو کہ دنیا یہ ضبط و انضباط تلاش کر رہی ہے محض اس لیے کہ اس کی جمع الارضی کی تشنگی کمزوروں کے خون ناحق سے بچھ جائے لیکن مسلمانوں میں یہ ہم آہنگی، یہ اطاعت امیر اس لیے پیدا کی جاتی ہے کہ ان کے قلوب منرکی ہوں۔ ان کی روح میں بالیدگی آئے۔ وہ ہر وقت اللہ کو سامنے رکھیں۔ ان کا جھکنا ہو تو اس کے لیے۔ ان کا اٹھنا ہو تو اس کے لیے ان کی قوتیں کمزوروں کی حفاظت کے لیے ہوں۔ ان کی طاقتیں ضعیفوں کے حقوق کی نگہداشت میں کام آئیں۔ سلیم! اندازہ لگاؤ کہ رمضان کا آخری جمعہ کس قدر نفسیاتی کفشت اپنے اندر رکھتا ہے۔ مہینہ بھر سے خدا کے بندوں میں جہانی اور دہانی انقلاب پیدا کیا جا رہا تھا ان کو ٹھیکہ سپاٹھا

زندگی کا جو گر بنایا جا رہا تھا۔ ان کی نگاہوں کو تمام خیانتوں سے۔ ان کے دلوں کو تمام خباثتوں سے پاک کیا جا رہا تھا۔ ان سے حلال و طیب چیزیں بھی چھڑائی گئی تھیں کہ نفس شریر کبھی حرام و خبیث چیزوں کی طرف مائل ہی نہ ہو۔ اس کے بعد انہیں ایک جگہ جمع کیا جاتا ہے کہ وہ جائزہ لیں اپنے تمام اعمال کا اور محاسبہ کریں اس انقلاب کا جو ان کے اندر پیدا ہوا ہے۔ اطاعتِ امیر۔ مرکزیت۔ اتحادِ عمل۔ تالیفِ قلوب کے مظاہرہ سے تجدیدِ ایمان کریں۔ اور اٹھتے اور بھکتے بار بار اس شاہنشاہ کے حضور اس بات کی عملی شہادت دیں کہ۔

بَارَاتِ صَلَاتِي وَنُسُكِي وَمَحْيَايَ وَمَمَاتِي لِلَّهِ
رَبِّ الْعَالَمِينَ۔
میری نماز۔ میری قربانیاں۔ میرا مرنا۔ میرا جینا سب اللہ رب العالمین کے لیے ہے۔

سلیم تم سمجھتے ہو کہ مزکی و مقدس انسانوں کی یہ جماعت دنیا میں کیا کچھ نہ کر سکتی ہوگی۔ ذرا اسلام کی تاریخ کے زریں اوراق الٹ کر دیکھو کہ ۲۰۰۰ سال پہلے روزے فرض ہوئے اور اسی رمضان کی سترہ تاریخ کو ان روزہ دار نمازیوں کی قوتوں کا امتحان بھی لیا گیا۔ یونین یورپ کہتے ہیں کہ واٹر لو کی لڑائی نے یورپ کی تاریخ کا نقشہ بدل دیا لیکن ان کی تنگ نگاہیں ذرا اور آگے بڑھتی تو دیکھ لیتیں کہ ۲۰۰۰ سال کے رمضان میں بدر کے مقام پر جو جنگ ہوئی اس نے دنیا کی ہسٹری کو بدل دیا۔ باطل و ظلمت کی تمام قوتیں اپنے تمام ساز و سامان سے آراتہ ہو کر اس بات کے لیے میدان میں نکل آئیں کہ دنیا سے حق و نور کو (معاذ اللہ) مٹا دیا جائے۔ مسلمانوں کی کل کائنات، قریب بین سونفوس، جو ابھی اپنا گھر چھوڑ کر دوسروں کے ہاں آکر پناہ گزیں ہوئے تھے۔ بے سرو سامان لجا ہر بے کس و بے بس۔ ان کے لئے اب زندگی اور موت کا سوال تھا نہیں! حق و باطل کے غلبہ کا سوال تھا۔ ان روزہ داروں نے کیا کیا۔ اپنے بچوں تک کو لے کر میدان میں آگئے۔ سلیم! ذرا اس موقع کی نزاکت کا اندازہ لگاؤ۔ اس کا احساس اس لئے کہ وہ خود سرور دو عالم نے اس حق و دوق صحرا میں نہایت عجز و خشوع سے اپنے خدا کو پکارا

اور کہا کہ اے اشد اتیرے بندوں کی یہ مٹھی بھر جاغت، محض تیرے نام کی حفاظت کے لیے سرکھت اس میدان میں جمع ہو گئی ہے۔ اگر آج یہ سب شہید ہو گئے تو دنیا میں تیرا نام لینے والا کوئی باقی نہ رہے گا۔ مانگنے والے نے ابھی اپنی دعا بھی ختم نہ کی تھی کہ دینے والے نے اسے اپنی رحمتوں سے یوں نوازا۔ کہ

اِنِّیْ مُسَدِّدٌ کُمْرًا لِّعَفِیْنِ الْمَلَائِکَةِ مَرْدِیْنِ
فرشتے تمہاری مدد کے لیے ہزار فرشتے لگاتا رہیں گے۔
میں تمہاری مدد کے لیے ہزار فرشتے لگاتا رہیں گے۔

فَتَبَتُّوْا الَّذِیْنَ اٰمَنُوْا۔ سَا لَعْنٰی فِیْ قُلُوْبِ
الَّذِیْنَ کَفَرُوْا الرَّعَبِ۔ (الانفال)
مسلمانوں کے دلوں کو مضبوط رکھو میں کفار کے دل
میں ان کی دہشت طاری کر دوں گا۔

فی الحقیقت وہ ملائکہ جنہوں نے خلیفہ فی الارض کو محبک کر سلام کیا تھا، ان کو واقعی ان کی یوں ہی مدد کرنی چاہیے تھی۔ نہیں سلیم! اللہ تعالیٰ نے یہی نہیں کہا کہ تم مزے سے بیٹھے رہو سب کچھ مانگے فرشتے ہی کر دیں گے۔ بلکہ اس وقت ایک مکمل ضابطہ سامنے رکھ دیا کہ تمہیں کیا کرنا ہے۔ ذرا غور سے سنو کہ وہ ضابطہ کیا ہے۔ وہ ہدایات کس قسم کی ہیں۔ فرمایا۔

”اے ایمان والو! جب تم کفار سے میدان جنگ میں آنے سے بچنا چاہو۔ تو ان کو پیٹھ
مت دکھاؤ۔ یاد رکھو جو ان کو آج کے دن پیٹھ دکھا دیکھا۔ اِلا اس بات کے کہ وہ پتیرا
بدلتا ہو۔ یا اپنی فوج میں آنے کے لیے ایسا کرتا ہو جو اس پر اللہ کا غضب ہو گا۔ اور
اس کا ٹھکانا جہنم ہو گا۔ اور وہ بہت بُرا ٹھکانا ہے۔“

سلیم سنتے ہو کہ غالب کون سے مسلمان ہیں! اور غور کرتے ہو کہ اپنی قوم کا ساتھ چھوڑ دینا دشمن کے
مقابلہ میں پیٹھ دکھا دینا۔ کس قدر جرم عظیم ہے!

پھر فرمایا۔

”اے ایمان والو! اللہ کی اور اس کے رسول کی اطاعت کرو۔ اور اس سے مت پھرو۔“

درانحالیکہ تم سن رہے ہو۔ اور ان لوگوں کی طرح مت ہو جانا جنہوں نے کہہ دیا کہ ہم نے سن لیا
 حالانکہ وہ سنتے نہیں تھے۔ اے مسلمانو! اللہ اور اس کے رسول کی آواز پر لبیک کہو۔
 جس وقت وہ رسول تم کو اس بات کی طرف بلائے جو زندگی بخشنے والی ہے۔
 سمجھتے ہو کہ خدا کی راہ میں "مر جانے" کا نام کیوں زندگی رکھا جاتا ہے؟ اس عظیم الشان
 حقیقت پر غور کرو، موت اور حیات کے سربت راز تم پر منکشف ہو جائیں گے۔
 پھر فرمایا۔

”اے ایمان والو! اللہ اور اس کے رسول سے خیانت نہ کرو۔ اور اپنی امانات (کے
 لوٹانے) میں خیانت مت کرو اور تم جانتے ہو۔ یاد رکھو۔ تمہارے مال اور اولاد فتنہ
 ہیں۔ اور اللہ کے ہاں تو بہت بڑا اجر ہے۔ اے ایمان والو! اگر تم اللہ سے ڈرو گے
 تو وہ تمہیں ایک امتیازی زندگی عطا کرے گا۔ اور تمہاری فرو گذاشتوں سے درگزر کیا۔
 اور تم کو معاف کر دے گا۔ اللہ بڑا فضل والا ہے۔“

سلیم! تمہیں معلوم ہے کہ یہ امانات کیا ہیں جن میں خیانت کرنے سے منع کیا گیا ہے؟ دوسری
 جگہ ارشاد ہے کہ ”اللہ نے مسلمانوں سے ان کے اموال اور خود ان کی جانیں خرید لیں بعض حنبت کے
 آئیے۔“ تم دنیا کے قاعدہ سے واقف ہو۔ فرض کرو جب تم کسی دکاندار سے کوئی چیز خریدو اور
 اس سے کہو کہ بیانی! میں ذرا آگے جاتا ہوں۔ واپسی پر یہ چیز لیتا جاؤں گا۔ تو اب یہ چیز اس بیچنے
 والے کے پاس امانت ہو گئی۔ جب خریدنے والا آئے اور مانگے۔ تو اس وقت حسن معاملہ کا تقاضا
 ہے کہ بیچنے والا بلاپس وپیش وہ چیز اصل مالک کے سپرد کر دے۔ اب غور کرو کہ اللہ نے کسی خاص من
 کی نہیں بلکہ ہر ایک مومن کا مال اور جان خرید رکھا ہے اور جب تک وہ اسے طلب نہ کرے، اس
 عبد مومن کے پاس وہ بطور امانت رکھا ہے جس وقت بھی وہ مانگے، اسے حاضر کر دینا چاہیے۔ پھر

کہ اس کی قیمت کا بیعنا نہ یہاں کیا ملتا ہے! ایک امتیازی زندگی۔ سلیم! ڈھونڈو۔ آج مسلمانوں کی وہ امتیازی زندگی کہاں ہے!!

پھر فرمایا:-

”اے مسلمانو! جب تم کسی جماعت کے سامنے آ جاؤ۔ تو ثابت قدم رہو۔ اور اللہ کو شد سے یاد کرو۔ تاکہ تم کامیاب ہو جاؤ۔ اور اللہ کی اور اس کے رسول کی اطاعت کرو اور آپس میں مت جھگڑاؤ۔ ورنہ تمہارے جو سب سے پست ہو جائیں گے۔ تمہاری ہوا اکٹری جائے گی۔ تباہ قدم رہو۔ اللہ ایسے ہی لوگوں کے ساتھ ہوتا ہے“ (الغالب)

سلیم سنتے ہو یہ ہدایات کیا ہیں! یہ زندگی کا پیغام ہیں۔ یہ اسلام کی روح ہیں۔ یہ ایک عبد مومن کی تمام عبادات کا مفہوم ہیں۔ یہ صرف سلسلہ کے بدر کے موقع کے وقتی احکام نہیں ہیں بلکہ قیامت تک، جب تک حق و باطل میں آونیرش کا امکان ہے، جب تک خیر و شر کا مقابلہ ہے، اس وقت تک کے لیے تمام مسلمانوں کے لیے ایک دستور اساسی ہے۔ ایک لائحہ عمل ہے۔ یہی ہدایات ہیں جن کی یاد کے لیے رمضان کے روزے، اور ان روزوں کا جمعہ الوداع ہے۔

سلیم! اب تم خود فیصلہ کرو کہ نتائج پیدا کرنے والے ان تین سو مسلمانوں کے روزے تھے اور نہیں تھیں یا ان پچاس ساٹھ ہزار کا رسمی اجتماع کہ جس میں مقصد و روح کی طرف کسی کی توجہ نہ ہو تو بھائی! تباہان کیوں بنتے ہو۔ کیا تم اتنی سی بات بھی نہیں سمجھ سکتے کہ افطاری کے گولے قلعہ کی دیواریں نہیں ڈھا سکتے۔ ہر چندان کا وہاں کا اور دھواں اصلی گولوں ہی کا سا ہوتا ہے۔

عقید کے متعلق میں نے تیس پچھلے سال بتایا تھا کہ یہ نزول قرآن کریم کی یادگار میں اسلامی جشن ہے

لہ دہلی میں افطار اور سحری کے وقت جامع مسجد گولے چھوڑے جاتے ہیں غالباً اور شہروں میں بھی ایسا ہوتا ہو گا۔

تم دنیا بھر کی قوموں کے مختلف جشن و مسرت کے تیوہاروں کو دیکھو ان میں یا تو کسی انسان کی یادگار کا جذبہ پنہاں ہوگا۔ یا مظاہر فطرت کی نیرنگیوں کی تقریب۔ لیکن تم سمجھتے ہو کہ انسانوں کی یادگاریں مٹ سکتی ہیں۔ دنیاوی واقعات بھلائے جاسکتے ہیں تاریخ کے صفحات گم ہو سکتے ہیں۔ بڑی بڑی چٹانوں پر گاڑی ہوئی لائٹیں، اور ان لائٹوں پر کندہ کی ہوئی داستانیں زمانے کے ہاتھوں تباہ ہو سکتی ہیں۔ لیکن خدا کے آخری رسول کا وہ ازلی پیغام، جو قرآن کے دقتین میں محفوظ کر دیا گیا ہے کبھی مٹ نہیں سکتا کہ اس کی حفاظت کی ذمہ داری خود اس نے لے لی ہے۔ جو زندہ ہے، کبھی مرنے نہیں سکتا، جو قائم ہے کبھی فنا نہیں ہو سکتا۔ وہ باقی ہے وہ زندہ ہے اس کا کلام بھی زندہ ہے۔ یہ جشن عید اسی خدا سے حجۃ قیوم کے زندہ قرآن کے نزول کی یادگار میں ہے۔ اور جب تک دنیا باقی ہے۔ یہ یادگار بھی باقی رہے گی۔ اللہ اکبر۔ اللہ اکبر۔ لا الہ الا اللہ واللہ اکبر۔ اللہ اکبر واللہ الحمد۔

پھر جیسے یہ کتاب دنیا کی تمام کتابوں سے انوکھی اور عجیب تر ہے۔ اسی طرح اس کی یادگار بھی دنیا کی تمام یادگاروں سے نرالی ہے۔ دنیا کے جشن انسانوں کی یادگاریں، کھیل تماشے، راگ رنگ میٹھ و نشا سے منافی جاتی ہیں۔ لیکن شعائر اکہی کی یادگاریں منانے کے لیے ایک بالکل الگ تہذیب توجیز کیا گیا ہے۔ اس کے لیے مہینہ بھر سے لوگ تیار کیے جا رہے تھے انہیں سکھایا جا رہا تھا کہ اپنے نفس شریر سے تجبر، نخوت، غرور، طغیان، عھیان کے بھوت نکال کر اس میں عجز و انخار، فراخ ^{صلگی} اور فراخ دلی کے جذبات پیدا کرو۔ جھوٹ، فریب، دغا بازی، عداوت کو چھوڑ کر راست روی اور راست گوئی کی زندگی اختیار کرو۔ دنیا کی تمام جھوٹی طاقتوں سے منہ موڑ کر اس ایک خدا کے غلام بن جاؤ۔ مانگو تو اس سے مانگو جھکو تو اس کے سامنے جھکو۔ بھوکے اور پیاسے رہ کر اپنے فرائض انجام دو۔ یہ ایک رینگ تھی جو پاہی کو میدان میں لانے سے پختہ دی جاتی ہے۔ پورے ایک مہینے کی محنت و لہ انوکھی اس معنی میں کہ اس سے پہلے کی آسمانی کتابیں اپنی اس شکل میں باقی نہیں رہیں۔

ریاضت سے قلوب میں تقویٰ پیدا کر دیا تو انہیں اب ایک جگہ جمع ہونے کا حکم دیا گیا کہ نیک دل اور پاکیزہ دماغ لے کر سر جوڑ کر بیٹھیں۔ اور سوچیں کہ ہمیں اس امتیازی زندگی کے حاصل کرنے کے لیے کیا کچھ کرنا ہے جو متقیوں کی مومنین کی مسلمانوں کی خصوصیت ہے اور جس کا وعدہ قرآن کریم میں موجود ہے۔

سلیم! اسلام رہبانیت کا مذہب نہیں۔ دنیا تیاگ دنیا، زیب و زینت سے نفرت کرنا، ہنسی خوشی سے بیزار ہو جانا، یہ اسلام نہیں سکھاتا۔ وہ دنیا میں عزت و وقار، مسرت و شاد کامی روبروی دوسرے بندوں کی زندگی بسر کرنا سکھاتا ہے۔ اس لیے اس جشن میں عمدہ کپڑے پہننے سے، اچھے اچھے کھانے کھانے سے۔ دوستوں کو تحائف دینے سے، بچوں کے لیے خوشی اور مسرت کے سامان بہم پہنچانے سے اس نے نہیں روکا۔ لیکن جس طرح وہ دنیا کی ہر کامیابی کے وقت خدا کی یاد سامنے لے آتا ہے اسی طرح وہ ہر آسائش و مسرت کے موقع پر خدا کے محتاج و مفلس بندوں کو بھی نہیں بھلاتا۔ اس وقت سلیم! میں اس مسئلہ کو نہیں چھیڑنا چاہتا کہ ان کے افلاس میں خود ہماری سوسائٹی۔ ہماری جاغتی تشکیل کی کس قدر ذمہ داری ہوتی ہے۔ یہ کبھی پھر سہی، اس نے یہ حکم دیا ہے کہ جب تم اپنے بچوں کے لیے خوشی اور مسرت کے سامان بہم پہنچانے لگو۔ تو سب سے پہلے یہ بھی دیکھو کہ غریب اور نادار لوگوں کی مسرت کا کیا انتظام ہے۔ پہلے ان کی خوشی کا سامان کرو۔ پھر جشن میں آؤ۔ کہ جب تک تمہاری قوم کے ادنیٰ و اعلیٰ افراد اس جشن میں شریک نہیں ہوں گے، جشن مکمل نہ ہو گا تمہاری خوشی اسی میں ہے کہ ساری قوم خوش ہو۔ تمہاری بڑائی اسی میں ہے کہ ساری قوم بڑی ہو۔

سلیم! تمہیں معلوم ہے کہ قوم کی حالت کیا ہے؟ اس کا اندازہ اس سے مت لگاؤ کہ تمہارے سامنے نئے نئے کپڑے پہننے والے مسلمان بیٹھے ہیں۔ قوم کی حالت کا اندازہ لگانا ہو تو جاؤ ان گھروں کے اندر جہاں سے یہ نئے نئے کپڑوں والے نکلے ہیں اور دیکھو کہ کتنے گھر میں جن کے

شکلے اور ٹھلیاں اوندھی پڑی ہیں کہ کئی دنوں سے ان میں آٹا نہیں پڑا۔ دیکھو کہ کتنے چولہے ہیں جن میں مکڑی نے جالاتن رکھا ہے کہ کئی وقت سے ان میں آگ نہیں جلی۔ دیکھو کہ کتنی شریف عورتیں مزدورت کے لیے گھروں سے باہر نہیں آسکتیں کہ ان کے سروں پر چادر نہیں ہے دیکھو کہ کتنے بچے اور بوڑھے رات بھر الاؤ کے گرد بیٹھے رہتے ہیں کہ اس سردی میں ان کے ہاں اوڑھنے کو لحاف نہیں۔ دیکھو کہ کتنے جوان مریض موت کے منہ میں کھنچے چلے جا رہے ہیں کہ ان کی دوا کے لیے گھر میں پیسہ نہیں۔ نہیں اس سے بھی آگے بڑھو۔ اور دیکھو کہ کتنے کسان ہیں کہ جن کے بچے بھوکوں مر رہے ہیں کہ ان کی فصلوں کو بارش نے تباہ کر دیا تھا۔ کتنے گھروں کے کمانے والے حوالات میں بند ہیں کہ فصلوں کی تباہی کی وجہ سے وہ مہاجنوں کا قرضہ نہیں اتار سکتے تھے۔ سردی بھوک۔ تھما جی۔ بربادی کے ان ہولناک مناظر کو دیکھو اور پھر اندازہ لگاؤ کہ قوم کی کیا حالت ہے اور اگر تمہارے سینہ میں دل۔ اور دل میں احساس کی کوئی لہر باقی ہے تو اس سے سوچو کہ آج تمہارا بیٹن مسرت کا جشن ہے۔ یا بربادی کا ماتم — اسلام یقیناً دینا تیاگ دینے کا مذہب نہیں۔ لیکن میں پھر ایک دفعہ وہراتا ہوں کہ اس کے نزدیک وہ خوشی جو چند افراد کی خوشی ہو اور باقی قوم کا اس میں کوئی حصہ نہ ہو، خوشی نہیں، ماتم ہے۔ جشن نہیں سوگ ہے۔ سلیم! میں جانتا ہوں کہ خوشی کے موقع پر مصیبتوں اور تکلیفوں کی یاد بدگونی خیال کی جاتی ہے لیکن آج ہم جس دور سے گزر رہے ہیں، اس میں خوشی کو خوشی سمجھنا، خود اپنے آپ کو فریب دینا ہے۔ دہو کا دینا ہے۔ بلی کو آتا دیکھ کر گبوتر کی طرح آنکھیں بند کر لینا ہے۔

سلیم تم کہہ دو کہ نہیں! قوم کی حالت کا صحیح اندازہ ان مقامات سے لگاؤ جو میں نے کہے ہیں۔ بلکہ ان سینما ہالوں سے لگاؤ جو چار چار وقت تماشے دکھا رہے تھے۔ ایک ڈلی ہی میں قریب سو تھیٹر ہیں۔ اگر ایک ایک تھیٹر ہال کی آمدنی پانچ سو روپے بھی لگائی جائے (جو عید کے دن کے لحاظ سے بہت

بہت کم ہے) تو بھی ایک دن میں ایک شہر سے کم از کم تیس ہزار روپیہ صرف سینما کے نذر ہو گیا۔ اور حال میں بالخصوص عید کے دن سوائے مسلمانوں کے اور کوئی نظر نہیں آئے گا۔ تم کہہ سکتے ہو کہ جس قوم کی یہ حالت ہو اسے غریب و مفلس کون کہہ سکتا ہے، تم صحیح کہتے ہو لیکن بھائی! اس جہالت کے ذمہ دار عوام نہیں کہ ان کو تو ایک وقت کے کھانے کے بعد دوسرے وقت کی ذمہ داری کا احساس نہیں ہوتا۔ اس کی زیادہ ذمہ دار وہ مقدس ہستیاں ہیں جو اخلاق و اقتصادیات کے ایسے حسین مزاروں پر اپنے ہاتھ سے عقیدت کے پھول چڑھا کر عوام کو ان کی زیارت کی دعوت دیتے ہیں۔ اور جب ان سے اس کے متعلق بادل کھٹ کر اڑا کر لیا جائے تو اپنی لاپرواہی میں ایسی توجیہات بیان فرماتے ہیں کہ سرحد اور اک سے ادھر کا انسان منہ نہ دیکھتا رہ جائے کہ یا اللہ یہ کس دیس کی بولی ہے؟ تم نے خود ہی تو مجھ سے کہا تھا کہ عین عید کے دن چاندنی چوک کے ایک مشہور تھیٹر (دیگر پبلس) میں جانناز ملکہ کی فلم کا افتتاح حضرت خواجہ حسن نظامی نڈلہ کے مبارک ہاتھوں ہوا تھا۔

اب سلیم! تمہاری آخری بات کا جواب رہ گیا۔ کہ جب ہماری عبادات میں آج وہ روح اور مقصد نہیں رہا تو میں پھر ان کی پابندی اور ان کو قائم رکھنے کی کیوں اس قدر شدت سے تاکید کرتا رہتا ہوں؟ عزیزم! یہ اس لیے کہ جیسا کہ میں کہنی بار لکھ چکا ہوں، ہماری نجات و سعادت انہی مناسک و عبادات کی راہوں سے آئے گی۔ اور اس سعادت کے بعد ہماری شوکت و عظمت کے قیام کے ضامن بھی یہی عبادات و مناسک ہی ہوں گے کہ یہ قرآن کریم کا فیصلہ ہے۔ سو اگر آج ہماری قرآن سے دوری کے باعث ان میں روح نہیں رہی، تو ان کی صورت باقی ضرور رکھی جائے کہ جب اللہ اپنی رحمت سے ہم سے یہ نذر اٹھلے گا تو اسی پتلے کے اندر روح آجائے گی۔ اور یہ پھر چلتا، پھرتا، جیتا، جاگتا، انسان بن جائے گا۔ اگر روح خود مٹی تھی اور صورت کو ہم مشا دیں، تو پھر ہماری نئی زندگی کی کوئی امید باقی نہیں رہے گی۔

اور یوں بھی ان لوگوں کا خاتمہ تو نہیں ہو گیا۔ جن کی عبادات میں روح باقی ہے اور وہی روح وہ دوسروں میں بھی پیدا کرنا چاہتے ہیں۔ یہی وجہ ہے کہ عید کی نماز کے بعد میں نے تمہیں خاموشی سے بیٹھے رہنے کی تاکید کی تھی اگرچہ خطبہ کا ایک لفظ بھی تمہارے کانوں تک نہیں آسکتا تھا، اور اگر آتا بھی تو اس سے تمہیں فائدہ کچھ نہ تھا کہ وہ عربی میں تھا اور تم عربی جانتے نہ تھے۔ اور اگر جانتے بھی ہوتے تو بھی اس میں مصالح وقت کی کوئی بات نہ تھی۔ باقی رہا یہ کہ لوگوں نے اس قدر بھاگم دوڑ کیوں شروع کر رکھی تھی سو اس کا جواب مجھ سے نہیں ان مولوی صاحبان سے پوچھنے کہ جو اپنی ذاتی آواز کو دور تک پہنچانے کے لیے ٹیلیفون کا استعمال بالکل جائز سمجھتے ہیں۔ لیکن اپنے خطبہ کی آواز دور تک پہنچانے کے لئے آواز مکیب الصوت کا استعمال ناجائز قرار دیتے ہیں! والسلام۔

توحید و سنت کا علمبردار الفرقان (بریلی)

الفرقان دینِ الہی کا مبلغِ ملتِ اسلامیہ کا بیباک محافظ۔ مذاہبِ باطلہ کے مقابلہ میں مسلمان کا بہترین مناظر اور جھوٹے پیروں اور جعلی مولویوں کے لیے موت کا پیغام ہے کتاب و سنت اور اصولِ فطرت کی روشنی میں دینِ حق کی تائید و حمایت اور مذاہبِ باطلہ کی تردید و مخالفت اس کا نصب العین ہے وہ اخلاقی مسائل پر انتہائی متانت اور بے نظیر سنجیدگی کے ساتھ بحث کرتا ہے۔

الفرقان کا ادبی معیار بھی نہایت بلند ہے دوسرے مذہبی صحائف میں جن کی نظیر ملنی بھی دشوار ہے اگر آپ ہندوستان میں توحید و سنت کا بقا و تحفظ چاہتے ہیں تو آج ہی کی تاریخ سے الفرقان کے خریدار ہو جائیے اور حمایتِ ملت و احیاءِ سنت کے فریضہ میں ہمارا ہاتھ بٹائیے۔
(سالانہ چندہ کاغذِ قسم اول (سے) رقم دوم کا (مینجر الفرقان بریلی) یو پی)